

សេចក្តីថ្លែងការណ៍

ដោយឯកឧត្តម ព្រី សុខា

រដ្ឋលេខាធិការក្រសួងមហាផ្ទៃ និង ជា

ប្រធានគណៈកម្មការអន្តរក្រសួងរៀបចំសេចក្តីព្រាងច្បាប់រៀបចំអង្គការ

ស្តីពី

គោលនយោបាយជាតិសំរាប់ការអភិវឌ្ឍបែបប្រជាធិបតេយ្យ

នៅក្នុងកិច្ចប្រជុំ

គណៈកម្មាធិការសម្របសម្រួលវេទនាវិទ្យាសាស្ត្រជាតិសម្រាប់ប្រជាធិបតេយ្យ

ថ្ងៃទី ១៤ ខែ មិថុនា ឆ្នាំ ២០០៦

ឯកឧត្តម លោកជំទាវ លោកស្រី អស់លោក

- ១. ថ្ងៃនេះ ខ្ញុំមានបុព្វសិទ្ធិ ដោយមានកាលានុវត្តភាព ចែករំលែកជាមួយគណៈកម្មាធិការសម្របសម្រួល រវាងរដ្ឋាភិបាលជាមួយអ្នកផ្តល់ជំនួយនូវការរីកចម្រើនដាក់កូនរបស់រាជរដ្ឋាភិបាលក្នុងការសំរេចបាន គោលនយោបាយជាតិរបស់យើងស្តីពីការអភិវឌ្ឍបែបប្រជាធិបតេយ្យនៅថ្នាក់ក្រោមជាតិ ។

ប្រវត្តិគោលនយោបាយ

- ២. នៅខែ មិថុនា ឆ្នាំ ២០០៥ រាជរដ្ឋាភិបាល បានអនុម័តក្របខ័ណ្ឌយុទ្ធសាស្ត្រស្តីពីវិមជ្ឈការ និង វិសហ- មជ្ឈការ ដែលតូសបញ្ជាក់គោលនយោបាយជាតិរបស់យើងស្តីពីការអភិវឌ្ឍបែបប្រជាធិបតេយ្យនៅថ្នាក់ ក្រោមជាតិ ។
- ៣. ការអភិវឌ្ឍបែបប្រជាធិបតេយ្យ គឺជាចក្ខុវិស័យរួមសំរាប់ធ្វើឱ្យប្រសើរឡើងនូវអភិបាលកិច្ចនៅកម្ពុជា ដែលនឹងនាំឱ្យមានការកែប្រែជាសារវន្តនៅថ្នាក់ក្រោមជាតិទាំងអស់ ពោលគឺ ខេត្ត ក្រុង រួមទាំងក្រុង ភ្នំពេញ ស្រុក ខណ្ឌ ឃុំ និង សង្កាត់ ។ ការកែប្រែទាំងនេះ ក៏នឹងនាំឱ្យមានការកែសម្រួលដាក់កូននៅ ថ្នាក់ជាតិផងដែរ ។

- ៤. ការអភិវឌ្ឍបែបប្រជាធិបតេយ្យ ប្រមើលមើលក្រុមប្រឹក្សានៅថ្នាក់ក្រោមជាតិដែលមានសមត្ថភាព ដោយត្រូវបោះឆ្នោតជ្រើសរើសឡើងដោយផ្ទាល់ ឬ ជាអសកល ហើយមានមុខងារ ធនធាន និង បុគ្គលិក ចាំបាច់ ដើម្បីឆ្លើយតបតំរូវការនៅមូលដ្ឋាន និង ធ្វើការកែលម្អសុណភាពនៃជីវភាពរស់នៅរបស់ប្រជាជន យ៉ាងពិតប្រាកដ ។
- ៥. ស្ថួលកណ្តាលនៃការអភិវឌ្ឍបែបប្រជាធិបតេយ្យ គឺគោលការណ៍នៃភាពជាអ្នកតំណាងតាមបែបប្រជា- ធិបតេយ្យ ការចូលរួមជាសាធារណៈ តម្លាភាព និង គណនេយ្យភាពនៅក្នុងអភិបាលកិច្ចមូលដ្ឋាន ។ គោលនយោបាយនៃការអភិវឌ្ឍបែបប្រជាធិបតេយ្យ នឹងបង្កើតឱ្យមានបរិយាកាសនៃលទ្ធិប្រជាធិបតេ- យ្យដោយមានការចូលរួមនៅមូលដ្ឋានយ៉ាងរឹងមាំ ដែលផ្តល់អំណាចឱ្យប្រជាជនកម្ពុជា មានឥទ្ធិពលទៅ លើសេចក្តីសំរេចចិត្តដែលប៉ះពាល់ជីវភាពរស់នៅរបស់គាត់ និង ផ្តល់លទ្ធភាពឱ្យប្រជាជនកម្ពុជា ធានា និង គាំទ្រចរិយភាពអភិបាលកិច្ចមូលដ្ឋានដែលមានការឆ្លើយតប និង មានគណនេយ្យភាព ។
- ៦. ដូច្នេះ ការអភិវឌ្ឍបែបប្រជាធិបតេយ្យ នឹងមានការកែប្រែយ៉ាងខ្លាំងទៅលើរបៀបដែលប្រជាជនកម្ពុជា និង ស្ថាប័នជាប់ឆ្នោតរបស់រដ្ឋាភិបាល មានទំនាក់ទំនងជាមួយគ្នា ។

ស្ថានភាពនៃកំណែទម្រង់ចាប់ពីកិច្ចប្រជុំក្រុមពិគ្រោះយោបល់លើខែ មីនា ឆ្នាំ ២០០៦

- ៧. នៅក្នុងកិច្ចប្រជុំក្រុមពិគ្រោះយោបល់ខែ មីនា ឆ្នាំ ២០០៦ ឯកឧត្តម ស ខេង បានតុលបញ្ជាក់ ក្របខ័ណ្ឌយុទ្ធសាស្ត្ររបស់រាជរដ្ឋាភិបាលដែលបានអនុម័តនៅខែ មិថុនា ឆ្នាំ ២០០៥ និង សំណើសំរាប់ការ រៀបចំរចនាសម្ព័ន្ធឡើងវិញ និង កំណែទម្រង់រដ្ឋបាលនៅថ្នាក់ក្រោមជាតិទាំងអស់ដែលមាននាពេល សព្វថ្ងៃនេះ ។
- ៨. នៅក្នុងកិច្ចប្រជុំនោះ ឯកឧត្តម ស ខេង បានកំណត់សមាសភាគសំខាន់ៗ ចំនួនបីដែលចាំបាច់ ដើម្បីជំរុញ កំណែទម្រង់នៅក្នុងរយៈពេលខ្លី ។ សមាសភាគទាំងបីនោះ គឺ
 - ការរៀបចំច្បាប់រៀបចំអង្គការ
 - ការរៀបចំក្របខ័ណ្ឌការងារសម្រាប់អនុវត្តន៍បឋមលើច្បាប់រៀបចំអង្គការ និង
 - ការបញ្ចប់ការសិក្សាឯករាជ្យលើជំរើសសំរាប់ផ្តល់មូលនិធិរបស់អ្នកផ្តល់ជំនួយនៅពេលខាងមុខ និង ការគាំទ្រដល់កំណែទម្រង់វិមជ្ឈការ និង វិសហមជ្ឈការ ដែលបានស្នើសុំដោយក្រសួងមហាផ្ទៃ ។
- ៩. ថ្ងៃនេះ ខ្ញុំមានក្តីសោមនស្ស ដើម្បីរាយការណ៍ជូនអំពីការរីកចំរើនទាក់ទងនឹងសមាសភាគដ៏សំខាន់ទាំងបី នេះ និង ជំហានបន្ថែមទៀត ដែលបានប្រកាន់យក ដើម្បីជំរុញគោលនយោបាយរបស់យើងឱ្យមានការរីក ចំរើនទៅមុខ ។

១. ការបញ្ចប់សេចក្តីព្រាងបឋមនៃច្បាប់រៀបចំអង្គការ

១០. សេចក្តីព្រាងបឋមនៃច្បាប់រៀបចំអង្គការ ត្រូវបានបញ្ចប់នៅពាក់កណ្តាលខែ ឧសភា ហើយកំពុងធ្វើការបកប្រែនៅពេលនេះ ។ ក្រសួងមហាផ្ទៃ បានចាប់ផ្តើមពិនិត្យមើល និង សិក្សាសេចក្តីព្រាងលើកដំបូងនេះហើយ ។

១១. ច្បាប់រៀបចំអង្គការ -

- បង្កើតគោលនយោបាយ រចនាសម្ព័ន្ធ និង អភិក្រមសម្រាប់ក្រុមប្រឹក្សាខេត្ត ក្រុង ស្រុក ខណ្ឌ និង ឃុំសង្កាត់
- កំណត់គោលនយោបាយ និង អភិក្រមសម្រាប់ការបែងចែកឡើងវិញ និង ការផ្ទេរមុខងារ ភារកិច្ច និង ធនធានរបស់រដ្ឋាភិបាលដល់ក្រុមប្រឹក្សាទាំងនេះ (រួមទាំងការចាត់ចែងផ្នែកសារពើពន្ធ និង ហិរញ្ញវត្ថុ បុគ្គលិក និង ទ្រព្យសម្បត្តិ)
- បង្កើតរដ្ឋបាលឯកភាពសំរាប់ក្រុមប្រឹក្សានីមួយៗ
- ធានាឱ្យក្រុមប្រឹក្សាដែលជាប់ឆ្នោត ពង្រឹង និង សម្របសម្រួលភាពជាអ្នកតំណាង ការចូលរួម និង គណនេយ្យភាពតាមបែបប្រជាធិបតេយ្យនៅមូលដ្ឋាន
- ធានាដល់ការផ្តល់សេវា សំភារៈ និង ហេដ្ឋារចនាសម្ព័ន្ធកាន់តែទូលំទូលាយ និង មានការកែលំអ
- សម្របសម្រួលទំនាក់ទំនង និង កិច្ចសហប្រតិបត្តិការរវាងរដ្ឋាភិបាល និង អ្នកផ្តល់ជំនួយឱ្យកាន់តែប្រសើរនៅតាមបណ្តាវិស័យទាំងនេះ
- បង្កើតអាជ្ញាធរអនុវត្តន៍ដោយមានសិទ្ធិអំណាចសមស្រប ដើម្បីពិនិត្យមើលការអនុវត្តច្បាប់រៀបចំអង្គការ រួមទាំងការផ្ទេរមុខងារ ធនធាន និង បុគ្គលិកដល់ថ្នាក់ក្រោមជាតិ ។

១២. បន្ទាប់ពីរាជរដ្ឋាភិបាល មានឱកាសគ្រប់គ្រាន់ ដើម្បីពិចារណាលើសេចក្តីព្រាងច្បាប់រៀបចំអង្គការហើយ ភ្លាម សេចក្តីព្រាងច្បាប់នេះ នឹងត្រូវដាក់ឱ្យមានការពិគ្រោះយោបល់ និង ការផ្តល់មតិ ព្រមទាំងការធ្វើវិសោធនកម្មទៅតាមការចាំបាច់ ។

១៣. សេចក្តីព្រាងចុងក្រោយនៃច្បាប់រៀបចំអង្គការ នឹងត្រូវដាក់ជូនរដ្ឋសភា និង ព្រឹទ្ធសភានៅចុងឆ្នាំនេះ ដូចដែលបានប្រមើលមើលនៅក្នុងផែនការសកម្មភាពរបស់ក្រុមការងារបច្ចេកទេសសំរាប់ឆ្នាំ ២០០៦ ។

២. ការបញ្ចប់សេចក្តីព្រាងបឋមនៃក្រមខ័ណ្ឌការងារសម្រាប់អនុវត្តន៍

១៤. នៅក្នុងកិច្ចប្រជុំនាខែ មីនា ឆ្នាំនេះ ឯកឧត្តម ស ខេង ក៏បានគូសបញ្ជាក់ផងដែរអំពីយុទ្ធសាស្ត្រអនុវត្តន៍ច្បាប់រៀបចំអង្គការជាបួនដំណាក់កាល ។ ដំណាក់កាលទាំងបួននោះ គឺ

- ដំណាក់កាលរៀបចំ

- ដំណាក់កាលចាប់ផ្តើម
 - ដំណាក់កាលអន្តរកាល និង
 - ដំណាក់កាលផ្លាស់ប្តូរពេញលេញ ។
១៥. **ដំណាក់កាលរៀបចំ** គឺចាប់ពីពេលនេះ រហូតដល់ពេលរដ្ឋសភា និង ព្រឹទ្ធសភា អនុម័តច្បាប់រៀបចំអង្គការ ដែលសង្ឃឹមថា នៅចុងឆ្នាំ ២០០៦ ។ ការងាររៀបចំជាច្រើន នឹងត្រូវធ្វើឡើងនៅក្នុងអំឡុងពេលនេះ ។
១៦. **ដំណាក់កាលចាប់ផ្តើម** នឹងមានរយៈពេលពីឆ្នាំ ២០០៧ ដល់ ឆ្នាំ ២០០៩ ។ ដំណាក់កាលនេះ មានការ ពាក់ព័ន្ធនឹង
- ការបង្កើតអាជ្ញាធរអនុវត្តន៍ ដើម្បីពិនិត្យមើលការអនុវត្តច្បាប់រៀបចំអង្គការ
 - ការបង្កើតរចនាសម្ព័ន្ធ និង ប្រព័ន្ធចាំបាច់សម្រាប់អនុវត្តច្បាប់រៀបចំអង្គការ
 - ការបោះឆ្នោតលើកដំបូង ដើម្បីជ្រើសរើសក្រុមប្រឹក្សាថ្មីទាំងអស់ ដែលចាប់ផ្តើមជាមួយនឹងការបោះ ឆ្នោតដោយផ្ទាល់ ដើម្បីជ្រើសរើសក្រុមប្រឹក្សាឃុំ សង្កាត់នៅខែ មេសា ឆ្នាំ ២០០៧ និង
 - ការផ្ទេរជាលើកដំបូងនូវការទទួលខុសត្រូវ និង ធនធានថ្មីដល់ក្រុមប្រឹក្សាថ្មី ។
១៧. នៅក្នុងអំឡុងពេលនៃដំណាក់កាលចាប់ផ្តើមនេះ នឹងមិនមានការផ្អាកសកម្មភាពនាពេលបច្ចុប្បន្ននៅថ្នាក់ ក្រោមជាតិឡើយ ។
១៨. **ដំណាក់កាលអន្តរកាល** នឹងមានរយៈពេលពីឆ្នាំ ២០០៩ ដល់ ឆ្នាំ ២០១២ ។
១៩. នៅក្នុងដំណាក់កាលនេះ ជាការសមស្របដែលយើងរំពឹងថា ការផ្ទេរការទទួលខុសត្រូវ និង ធនធានជា មូលដ្ឋានរបស់រដ្ឋាភិបាលដល់ក្រុមប្រឹក្សានៅថ្នាក់ខេត្ត ក្រុង ស្រុក ខណ្ឌ និង ឃុំ សង្កាត់ ត្រូវធ្វើឱ្យបាន កាន់តែឆាប់ និង កាន់តែទូលំទូលាយ ។ យើងក៏អាចរំពឹងផងដែរថា ក្រុមប្រឹក្សានីមួយៗ នឹងផ្តល់សេវាជា មូលដ្ឋានកាន់តែទូលំទូលាយ និង កាន់តែមានប្រសិទ្ធភាពដល់សហគមន៍នៅមូលដ្ឋាន ហើយស្ថាប័នទាំង អស់របស់រដ្ឋាភិបាល ក៏នឹងធ្វើឱ្យបានតែប្រសើរក្នុងការផ្តល់សេវាជាមូលដ្ឋានផងដែរ ។
២០. **ដំណាក់កាលផ្លាស់ប្តូរពេញលេញ** នឹងចាប់ផ្តើមពីឆ្នាំ ២០១៣ តទៅ ។ បទពិសោធន៍នានាដែលទទួលបាន នៅក្នុងដំណាក់កាលខាងលើ នឹងអភិវឌ្ឍបន្ថែមទៀត ហើយពង្រឹងអភិបាលកិច្ចបែបប្រជាធិបតេយ្យ ព្រម ទាំងបន្តរួមចំណែកចំពោះការកាត់បន្ថយភាពក្រីក្រ ។
២១. ដំណាក់កាលទាំងបួននេះ កំពុងតែអភិវឌ្ឍឱ្យកាន់តែលំអិតថែមទៀតនៅក្នុងក្របខ័ណ្ឌការងារសម្រាប់ អនុវត្តន៍បឋម ដូចដែលបានប្រមើលមើលនៅក្នុងផែនការសកម្មភាពរបស់ក្រុមការងារបច្ចេកទេស ។

ក្របខ័ណ្ឌការងារបឋម ត្រូវចំណាយរយៈពេល ០៧ ឆ្នាំខាងមុខនេះ ហើយនឹងផ្តល់ការណែនាំនៅក្នុងពេល
ខាងមុខ ។

- ២២. ក្របខ័ណ្ឌការងារសម្រាប់អនុវត្តន៍បឋម កំណត់សមាសភាព អាទិភាព និង កាលបរិច្ឆេទនៃសកម្មភាព
សំខាន់ៗ សំរាប់កំណែទម្រង់ និង ការអនុវត្តច្បាប់រៀបចំអង្គការ ។ ដូច្នេះ ក្របខ័ណ្ឌការងារសម្រាប់
អនុវត្តន៍បឋម ផ្តល់ការណែនាំ ជំរើស និង ក្របខ័ណ្ឌពេលវេលាបឋមសំរាប់ឱ្យទីភ្នាក់ងារ និង អ្នកផ្តល់
ជំនួយអន្តរជាតិអភិវឌ្ឍកម្មវិធីរយៈពេលខ្លី រយៈពេលមធ្យម និង រយៈពេលវែងដែលមានលក្ខណៈបត់
បែន និង ដែលតម្រឹមជាមួយគោលនយោបាយ និង យុទ្ធសាស្ត្ររបស់រាជរដ្ឋាភិបាល ។
- ២៣. ទោះជាយ៉ាងណាក៏ដោយ ក្របខ័ណ្ឌការងារសម្រាប់អនុវត្តន៍ មានលក្ខណៈបឋម ហើយអាចតម្រូវឱ្យមាន
ការកែសម្រួលថែមទៀត ផ្អែកតាមលទ្ធផលនៃការពិភាក្សារបស់រដ្ឋសភា និង ព្រឹទ្ធសភាលើសេចក្តីព្រាង
ច្បាប់រៀបចំអង្គការ ។
- ២៤. ក្របខ័ណ្ឌការងារសម្រាប់អនុវត្តន៍បឋម នៅក្នុងដំណាក់កាលរៀបចំដំបូងនៃកំណែទម្រង់ ត្រូវបានចែកជូន
អ្នកផ្តល់ជំនួយនៅសប្តាហ៍មុនក្នុងទម្រង់ជាសេចក្តីព្រាង ។
- ២៥. ផ្នែកទីពីរនៃក្របខ័ណ្ឌការងារសម្រាប់អនុវត្តន៍បឋម ទាក់ទងនឹងរយៈពេលពីឆ្នាំ ២០០៧ ដល់ ឆ្នាំ ២០០៩
នឹងអាចរកបាន បន្ទាប់ពីគណៈកម្មការអន្តរក្រសួងរៀបចំសេចក្តីព្រាងរៀបចំអង្គការ មានឱកាសគ្រប់
គ្រាន់ ដើម្បីពិនិត្យមើលរួចហើយភ្លាម ។

៣. ការបញ្ចប់ការសិក្សាឯករាជ្យ

- ២៦. ការសិក្សាឯករាជ្យលើការផ្តល់មូលនិធិ និង ការគាំទ្រសំរាប់ការអភិវឌ្ឍបែបប្រជាធិបតេយ្យ ត្រូវបានស្នើ
សុំដោយក្រសួងមហាផ្ទៃ នៅចុងឆ្នាំមុន ។
- ២៧. ការសិក្សាឯករាជ្យ ត្រូវបានរៀបចំបញ្ចប់នៅចុងខែ មេសា ឆ្នាំ ២០០៦ ។ ដូចដែលបានសង្ឃឹមទុក
រាយការណ៍ បានផ្តល់សេចក្តីបញ្ជាក់ច្បាស់លាស់លើជំរើស និង ទម្រង់ដែលនឹងធានាបានយ៉ាងប្រសើរ
បំផុតនូវការគាំទ្រដែលមានចីរភាព និង មានលក្ខណៈច្បាស់លាស់របស់អ្នកផ្តល់ជំនួយដល់គោលនយោ
បាយនៃការអភិវឌ្ឍបែបប្រជាធិបតេយ្យរបស់យើង ។
- ២៨. អនុសាសន៍ជាតម្លៃនៅក្នុងរាយការណ៍ មានបញ្ចូលតម្រូវការឱ្យមាន
 - ការដឹកនាំដ៏រឹងមាំរបស់រដ្ឋាភិបាល និង ការតម្រឹមជំនួយ
 - អាជ្ញាធរអនុវត្តន៍សមស្រប និង មានសិទ្ធិអំណាច

- ទម្រង់ផ្តល់មូលនិធិដែលមានលក្ខណៈបត់បែន ដោយមានការពិចារណាអំពីដំណាក់កាលអន្តរកាល និង មានថាមភាពនៃកំណែទម្រង់របស់យើង (ជំរើសទីបី ឬ ជំរើស គ នៅក្នុងរបាយការណ៍)
- ការអភិវឌ្ឍមូលនិធិវិមជ្ឈការ និង វិសហមជ្ឈការ (D&D Fund) សមស្របសំរាប់ប្រមូលផ្តុំមូលនិធិ ដែលនឹងត្រូវបំពេញបន្ថែមដោយគំរោងដោយឡែកតែឯង (stand-alone projects)
- កិច្ចព្រមព្រៀងឥតរូបរវាងរាជរដ្ឋាភិបាលជាមួយអ្នកផ្តល់ជំនួយដែលនឹងគ្របដណ្តប់ការគាំទ្ររបស់ អ្នកផ្តល់ជំនួយទាំងអស់សំរាប់ការអភិវឌ្ឍបែបប្រជាធិបតេយ្យ រួមទាំងអ្នករួមចំណែកចំពោះមូលនិធិ វិមជ្ឈការ និង វិសហមជ្ឈការ និង អ្នកផ្តល់ជំនួយដែលគាំទ្រគំរោងដោយឡែកតែឯង (stand-alone projects) និង
- ការធ្វើអន្តរកាល និង ការកាត់វិសាយកម្មវិធីសីលាបន្តិចម្តងៗ ។

២៩. គណៈកម្មការអន្តរក្រសួង បានជួបប្រជុំនៅថ្ងៃទី ១៨ ខែ ឧសភា ឆ្នាំ ២០០៦ ដើម្បីពិភាក្សារបាយការណ៍ នៃការសិក្សាឯករាជ្យ ។ គណៈកម្មការអន្តរក្រសួង បានឯកភាពថា ត្រូវផ្តល់ការយកចិត្តទុកដាក់ជា អាទិភាពដល់

- ការអភិវឌ្ឍបន្ថែមទៀតនូវជំរើសដែលត្រូវបានផ្តល់ជាអនុសាសន៍នៅក្នុងរបាយការណ៍នៃការសិក្សា ឯករាជ្យលើការគាំទ្រមូលនិធិរបស់អ្នកផ្តល់ជំនួយ ដោយមានភាពជាដៃគូជាមួយអ្នកផ្តល់ជំនួយ
- ការរៀបចំរចនាមូលនិធិវិមជ្ឈការ និង វិសហមជ្ឈការ (D&D Fund) ដែលត្រូវបានផ្តល់ជា អនុសាសន៍នៅក្នុងរបាយការណ៍នៃការសិក្សាឯករាជ្យ និង
- ការធ្វើអន្តរកាល និង ការកាត់វិសាយបន្តិចម្តងៗ នូវមុខងាររបស់កម្មវិធីសីលា ដែលត្រូវធ្វើឡើង ដោយមានការវិភាគយ៉ាងតិចបំផុតតាមដែលអាចធ្វើបានលើសកម្មភាពនាពេលបច្ចុប្បន្ននេះ ។

៣០. បច្ចុប្បន្ន ការងារទាំងនេះ ទទួលបានការយកចិត្តទុកដាក់ជាអាទិភាពពីសំណាក់ក្រុមការងារគណៈកម្មការ អន្តរក្រសួង ដូចដែលបានប្រមើលមើលនៅក្នុងផែនការសកម្មភាពរបស់ក្រុមការងារបច្ចេកទេសសំរាប់ ឆ្នាំ ២០០៦ ។

៣១. របាយការណ៍នៃការសិក្សាឯករាជ្យ ត្រូវបានចែកជូនដល់អ្នកផ្តល់ជំនួយ ហើយត្រូវបានពិភាក្សានៅក្នុង កិច្ចប្រជុំរវាងគណៈកម្មការអន្តរក្រសួងជាមួយអ្នកផ្តល់ជំនួយដែលបានធ្វើឡើងនៅថ្ងៃទី ២៤ ខែ ឧសភា ឆ្នាំ ២០០៦ ។ អ្នកផ្តល់ជំនួយ បានផ្តល់ការគាំទ្រដូចគ្នាដល់សេចក្តីសំរេចចិត្តបឋមរបស់គណៈកម្មការ អន្តរក្រសួង ដើម្បីអនុវត្តអនុសាសន៍ជាគន្លឹះមួយចំនួនដែលមាននៅក្នុងរបាយការណ៍ក្នុងពេលរង់ចាំការ អនុវត្តសេចក្តីព្រាងច្បាប់ ។

៤. ការកែច្នៃបន្ថែមទៀត

- ៣២. ឥឡូវនេះ រាជរដ្ឋាភិបាល កំពុងដំណើរការរៀបចំកម្មវិធីបឋមរបស់រាជរដ្ឋាភិបាលសំរាប់ការអភិវឌ្ឍបែបប្រជាធិបតេយ្យ ដើម្បីអនុវត្តគោលនយោបាយ និង ច្បាប់រៀបចំអង្គការរបស់យើង ។
- ៣៣. កម្មវិធីបឋម នឹងកសាងឡើងដោយផ្អែកលើជំរើសដែលអាចអនុវត្តបានយ៉ាងប្រសើរបំផុតនៅក្នុងសេចក្តីព្រាងច្បាប់រៀបចំអង្គការ ក្របខ័ណ្ឌការងារសម្រាប់អនុវត្តន៍បឋម និង សេចក្តីសំរេចចិត្តរបស់គណៈកម្មការអន្តរក្រសួងដែលផ្អែកលើរបាយការណ៍នៃការសិក្សាឯករាជ្យ ។ ការធ្វើអន្តរកាល និង ការកាត់វិសាយកម្មវិធីសីលាបន្តិចម្តង ៗ ដែលជាការទទួលខុសត្រូវរបស់រដ្ឋាភិបាល គឺជាផ្នែកមួយនៃកម្មវិធីរបស់រាជរដ្ឋាភិបាល ។
- ៣៤. លក្ខខណ្ឌការងារសមស្រប កំពុងស្ថិតនៅក្រោមការពិនិត្យមើលឡើងវិញសំរាប់តែងតាំងក្រុមរៀបចំរចនាប្រយោជន៍រដ្ឋាភិបាលដែលមានសមាជិកជាជនជាតិកម្ពុជា និង អន្តរជាតិ ។ ដំណើរការរៀបចំកម្មវិធី និង ចំណាយពេលជាច្រើនខែ ដោយសារមានការពាក់ព័ន្ធនឹងការងារសុត្រស្មារតីជាច្រើន ហើយនឹងមានបញ្ចូលការពិគ្រោះយោបល់ជាមួយអ្នកផ្តល់ជំនួយ ។ តំរូវឱ្យមានការផ្តល់មូលនិធិចំពោះមុខ ដើម្បីគាំទ្របេសកកម្មរៀបចំកម្មវិធីនេះ ។
- ៣៥. ការពិត កម្មវិធីអនុវត្តន៍ នឹងអាស្រ័យលើលទ្ធផលនៃការពិភាក្សារបស់រដ្ឋសភា និង ព្រឹទ្ធសភាលើសេចក្តីព្រាងច្បាប់រៀបចំអង្គការ ។
- ៣៦. ក្រសួងមហាផ្ទៃ ក៏នឹងមានពេលវេលាសំរាប់ពិគ្រោះយោបល់ជាមួយអ្នកផ្តល់ជំនួយដែលរៀបចំកម្មវិធីរបស់ខ្លួនផ្ទាល់ ដើម្បីគាំទ្រ និង តម្រឹមជាមួយកម្មវិធីរបស់រាជរដ្ឋាភិបាល រួមទាំងបេសកកម្មរៀបចំកម្មវិធីគាំទ្ររួមរបស់អ្នកផ្តល់ជំនួយដែលបានគ្រោងឡើងនៅក្នុងសប្តាហ៍ខាងមុខ ។

ជំហានដែលបានគ្រោងទុកនៅពេលបន្ទាប់

- ៣៧. អាណត្តិរបស់គណៈកម្មការអន្តរក្រសួង ជិតដល់ពេលបញ្ចប់ហើយ ដូចគ្នានឹងអាណត្តិរបស់គណៈកម្មាធិការជាតិគាំទ្រឃុំ សង្កាត់ដែរ ។ អាចជាការសមស្របក្នុងការបង្កើតគណៈកម្មការបណ្តោះអាសន្នសំរាប់វិមជ្ឈការ និង វិសហមជ្ឈការដែលនឹងគ្រប់គ្រងដំណើរការ រហូតដល់ពេលអាជ្ញាធរអនុវត្តន៍ថ្មី ត្រូវបង្កើតឡើង និង ដំណើរការ ។
- ៣៨. នៅពេលឆាប់ៗ ខាងមុខនេះ សេចក្តីព្រាងបឋមនៃច្បាប់រៀបចំអង្គការ និង ក្របខ័ណ្ឌការងារសម្រាប់អនុវត្តន៍បឋម នឹងត្រូវពិនិត្យមើលដោយគណៈកម្មការអន្តរក្រសួង ។ បន្ទាប់មក ការពិគ្រោះយោបល់

កាន់តែទូលំទូលាយ នឹងត្រូវធ្វើឡើងជាមួយទីភ្នាក់ងារ និង អ្នកផ្តល់ជំនួយជាតិ និង អន្តរជាតិ រួមទាំង ក្រុមការងារបច្ចេកទេសស្តីពីវិមជ្ឈការ និង វិសហមជ្ឈការ ។

៣៩. ដូចដែលបានខ្ញុំបានលើកឡើង គេរំពឹងថា សេចក្តីព្រាងច្បាប់រៀបចំអង្គការ និងត្រូវដាក់ជូនរដ្ឋសភា និង ព្រឹទ្ធសភានៅចុងឆ្នាំនេះ ។

៤០. នៅពេលច្បាប់រៀបចំអង្គការ ត្រូវអនុម័ត រដ្ឋាភិបាល នឹងរៀបចំបញ្ចប់កម្មវិធីអនុវត្តរបស់ខ្លួន ហើយ កម្ពុជា នឹងចាប់ផ្តើមការងារយ៉ាងសកម្មរបស់ខ្លួនឆ្ពោះទៅរកការអភិវឌ្ឍបែបប្រជាធិបតេយ្យនៅថ្នាក់ ក្រោមជាតិ ។

កិច្ចសហប្រតិបត្តិការជាបន្តទៀតរវាងរដ្ឋាភិបាលជាមួយអ្នកផ្តល់ជំនួយ

៤១. ការគាំទ្រ កិច្ចសហប្រតិបត្តិការ ការសម្របសម្រួល និង ភាពជាដៃគូដ៏សប្បុរសរបស់ទីភ្នាក់ងារ និង អ្នក ផ្តល់ជំនួយជាតិ និង អន្តរជាតិ មានសារៈសំខាន់ជាសារវិន្តចំពោះការអនុវត្តគោលនយោបាយវិមជ្ឈការ របស់រាជរដ្ឋាភិបាល ចាប់តាំងពីឆ្នាំ ២០០២ ។

៤២. ទោះជាយ៉ាងណាក៏ដោយ យើងកំពុងស្ថិតនៅក្នុងដំណាក់កាលដំបូងនៃដំណើរការកំណែទម្រង់ជាមួយ ដោយការកែប្រែកាន់តែធំធេង និង កាន់តែស៊ីជម្រៅ នឹងកើតមាននៅពេលខាងមុខ ។ ក្នុងន័យនេះ ខ្ញុំសូម គូសបញ្ជាក់អំពីសារៈសំខាន់នៃការគាំទ្រដែលមានលក្ខណៈបត់បែនដល់គោលនយោបាយរបស់យើងស្តីពី ការអភិវឌ្ឍបែបប្រជាធិបតេយ្យ ។ ការគាំទ្រនេះ មានលក្ខណៈចាំបាច់ ដើម្បីបោះជំហានឱ្យបានលឿន នៅពេលច្បាប់រៀបចំអង្គការ ត្រូវអនុម័ត និង ដើម្បីធានាឱ្យមានវិធីសាស្ត្រដែលមានដំណាក់កាល មាន សនិទានភាព និង មានការសំរួលរូលនៅក្នុងការអនុវត្តដែលមានលក្ខណៈឆ្លើយតបនឹងបញ្ហា និង កាលានុវត្តភាពដែលលេចចេញជារូបរាងឡើង ។

៤៣. ខ្ញុំយល់ច្បាស់ថា ការអភិវឌ្ឍបែបប្រជាធិបតេយ្យនៅថ្នាក់ក្រោមជាតិសំរាប់កម្ពុជា គឺជាគោលដៅដែល ត្រូវចែករំលែករវាងរាជរដ្ឋាភិបាលជាមួយដៃគូរបស់ខ្លួន ។ ខ្ញុំសង្ឃឹមថា នឹងទទួលបានការគាំទ្រ និង កិច្ច សហប្រតិបត្តិការជាបន្តទៀតពីសំណាក់អ្នកផ្តល់ជំនួយ និង ដៃគូជាតិ និង អន្តរជាតិរបស់យើងដែលមាន សារៈសំខាន់ជាសារវិន្តចំពោះជោគជ័យនៃកំណែទម្រង់របស់យើង ។